

فقہ حنفی کی اُمہات الکتب کا تعارف - تحقیقی مطالعہ (THE PRIMARY SOURCES OF HANFIZ JURISTIC SCHOOL)

Hafiz Khalid Mahmood

*Ph.D Scholar, Institute of Islamic Studies, University of the
Punjab, Lahore, Pakistan.*

Abstract: This is natural that every school of thought is built on some distinctive opinions & views and in debates and discussions some primary books of each school of thought are referred and cited. Foundation of Hanafi juristic school has been raised on its fundamental books written by eminent ancient jurists. Six famous books of Imam Muhammad that are called Kutub Zahir al-Riwayah are considered basic monographs. The other books includes al-Mabsut by al-Sarkhasi, Bidai al-Sanai fi tartib al-sharai by Kasani, Al-hidayah by Al-Marghinani, Tanvir al-Absar by al-Tumartashi. The article provides biographical information of each jurist. Each book has been appraised critically. The review of each book contains comments on methodology of the book and reflection of its contents. The article has been written in analytical mode.

Keywords: Hanafi Juristic, Kutub Zahir al-Riwayah, Al-Mabsoot.

کتب ظاہر الروایۃ:

(الجامع الكبير، الجامع الصغير، السير الكبير، السير الصغير، الزيادات، المبسوط)

تعارف مصنف:

آپ کی کنیت ابو عبد اللہ، نام محمد، والد کا نام حسن اور دادا کا نام فرقد ہے اور شیبانی نسبت ہے، آپ کا اصل مسکن جزیرہ شام ہے، آپ کی ولادت ۱۳۲ھ / ۷۴۸ء میں شہر "واسط" میں ہوئی۔ آپ کا خاندان مستقل طور پر کوفہ منتقل ہو گیا تھا جہاں آپ کی تعلیم و تربیت اور نشوونما ہوئی (۱)

تحصیل علم:

جب آپ کی عمر چودہ برس کی تھی، آپ امام اعظم ابوحنیفہ کی خدمت میں حاضر ہوئے اور اکتساب فیض کیا، چار برس تک امام صاحب کی خدمت میں رہے۔ بعد ازاں امام ابویوسف سے تکمیل کی (۲) نیز آپ نے مسعر بن کدام، اوزاعی، سفیان ثوری اور امام مالک وغیرہ سے بھی علم حدیث میں استفادہ کیا (۳)۔ حتی کہ

بالآخر آپ باتفاق اہل علم فقہ کے بلند پایہ امام، تفسیر و حدیث کے حاذق و ماہر اور لغت و ادب کے نازش روزگار مسلم شخصیت بن کر ابھرے۔

امام محمدؐ خود فرماتے ہیں کہ ”مجھے آبائی ترکہ میں سے تیس ہزار درہم یادینار ملے تھے، جن میں سے ادھے میں نے لغت و شعر کی تحصیل میں صرف کئے اور ادھے فقہ و حدیث کی تحصیل میں صرف کر دیئے“ (۴)

شیوخ و اساتذہ:

امام محمد بن الحسن الشیبانیؒ نے علمائے کوفہ کے علاوہ، مکہ مکرمہ، مدینہ منورہ، بصرہ، شام، واسط، خراسان اور یمامہ وغیرہ کے سینکڑوں ائمہ و مشائخ سے علمی استفادہ کیا ہے، ان میں سے چند ایک کے نام یہ ہیں:-

اہل کوفہ میں امام اعظم ابوحنیفہؒ، امام ابو یوسفؒ، امام زفرؒ، سفیان ثوریؒ، مسعر بن کدام مالک بن مغولؒ حسن بن عمارہؒ وغیرہ۔ اہل مدینہ میں سے امام مالکؒ، ابراہیمؒ، ضحاک وغیرہ اہل مکہ میں سے سفیان بن عیینہؒ، طلحہ بن عمروؒ، زمعہ بن صالحؒ، اہل بصرہ میں سے ابوالعوامؒ وغیرہ۔ اہل واسط میں سے عباد بن العوامؒ، شعبہ بن الحجاجؒ، ابومالک عبدالملک نخعیؒ۔ اہل شام میں سے ابو عمرو عبدالرحمن اوزاعیؒ وغیرہ۔ اہل خراسان میں سے عبداللہ بن مبارکؒ، اہل یمامہ میں سے ایوب بن عتبہ التمیمیؒ وغیرہ۔ (۵)

درس و تدریس:

امام محمدؐ نے بیس برس کی عمر میں تدریسی خدمات انجام دینا شروع کر دی تھیں اور اپنے چشمہ علم سے ہزاروں تشنگان علم کو سیراب کیا۔ جب آپ کوفہ میں مؤطا کا درس دیتے تھے تو اس کثرت سے لوگوں کی آمد ہوتی کہ راستے مسدود ہو جایا کرتے تھے۔ اس کے پیش نظر سعدون مالکیؒ نے کہا تھا۔

ومما بہ اہل الحجاز تفاخروا ان الموطأ فی العراق محب (۶)

"اہل حجاز کو جن امور پر فخر حاصل ہے ان میں سے ایک یہ ہے کہ موطا عراق میں محبوب ہے"

تفقہ و استنباط:

امام شافعیؒ فرماتے ہیں کہ ایک مرتبہ میں نے آپ کے ہاں رات کو قیام کیا اور صبح تک نماز پڑھتا رہا، لیکن امام محمدؒ، رات بھر لیٹے رہے اور صبح ہونے پر بغیر تجدید وضو کے نماز فجر ادا کر لی۔ مجھے یہ بات کھٹکی تو میں نے آپ سے اس کا تذکرہ کیا! آپ نے فرمایا کہ آپ یہ سمجھ رہے ہیں کہ میں سو گیا تھا، ایسا نہیں تھا، بلکہ میں نے کتاب اللہ سے تقریباً ایک ہزار مسائل کا استنباط کیا ہے۔ پس آپ نے تو اپنی ذات کے لئے عمل کیا اور میں نے پوری امت کے لئے۔"

اصحاب و تلامذہ:

امام محمدؒ کے اصحاب و تلامذہ کی تعداد بہت زیادہ ہے، بہت سے اکابر کے نام علامہ زاہد الکوثریؒ نے بلوغ الامانی میں درج کئے ہیں۔ چند اخص تلامذہ کے اسمائے گرامی یہ ہیں: ابو حفص کبیر احمد بن حفص العجلیؒ، ان سے امام بخاریؒ نے امام اعظمؒ اور ان کے اصحاب کا فقہ حاصل کیا ہے۔ ابوسلیمان موسیٰ بن سلیمان الجوزجانیؒ، ان سے صحاح ستہ کا سلسلہ مشرق سے مغرب تک پہنچا۔ ابو عبیدہ قاسم بن سلام الہرویؒ، معلیٰ بن منصورؒ، علی بن معبدؒ، جامع کبیر اور جامع صغیر کے رواۃ میں سے ہیں اور مؤلفین صحاح ستہ کے شیخ ہیں، موسیٰ بن نصیر الرازیؒ، محمد بن سماعہؒ، محمد بن مقاتل الرازیؒ، شیخ ابن جریرؒ، یحییٰ بن معین الغطفالیؒ، جرح و تعدیل کے مشہور امام ہیں ابوزکریا یحییٰ بن صالح، ابوجعفر علی بن صالح الجرجانیؒ، شعیب بن سلیمان الکیسانیؒ، ابراہیم بن رستمؒ، ہشام بن عبید اللہؒ، عیسیٰ بن ابانؒ، شداد بن حکیمؒ وغیرہ۔ (۷)

امام محمدؒ کے اخص الخواص تلامذہ میں اسد بن الفرات (۲۱۳ھ) بھی ہیں، جن کی امام محمدؒ نے خصوصی اوقات میں تعلیم و تربیت کی ہے، ساری ساری رات ان کو تنہا لے کر بیٹھتے پڑھاتے اور مالی امداد بھی کرتے تھے۔ اسد بن الفرات نے امام محمدؒ سے امام اعظم ابوحنیفہؒ کے مسائل اور ابن القاسمؒ سے امام مالکؒ کے مسائل حاصل کر کے ساٹھ کتابوں کا ایک مجموعہ مرتب کیا، جس کا نام "اسدیہ" رکھا۔ علمائے مصر نے اس کی نقل لینا چاہی اور قاضی مصر کے ذریعہ سفارش کی تو آپ نے اس کی اجازت دے دی، اور چمڑے کے تین سو ٹکڑوں پر اس کی نقل تیار ہوئی جو ابن القاسمؒ کے پاس رہی، المدونۃ نسخوں کی اصل بھی یہی "اسدیہ" ہے۔ (۸) امام محمدؒ کے دوسرے خصوصی تلمیذ رشید امام شافعیؒ ہیں، جن کو عام اوقات درس کے علاوہ بھی امام محمدؒ نے خاص طور پر تعلیم دی ہے اور کئی قسم کے احسانات سے نوازا ہے۔ آپ نے امام محمدؒ سے ایک اونٹ کے بوجھ کے برابر علم حاصل کیا ہے۔ (۹)۔

وفات:

۱۸۹ھ میں خلیفہ ہارون الرشید سفر پر روانہ ہوا اور مقام "رے" پر پڑاؤ ڈالا، اس سفر میں اس کے ہمراہ دو عظیم امام بھی تھے، ایک ابوالحسن علی بن حمزہ الکسائی النحویؒ جو قراء سبعہ میں سے ایک ہیں اور دوسرے یہی امام محمد بن الحسن الشیبانیؒ، خدا کی قدرت دونوں اسی مقام "رے" پر اللہ کو پیارے ہوئے، مروی ہے کہ یہ دونوں امام "رے" کے قریب ایک گاؤں "رنبویہ" میں فوت ہوئے۔ چنانچہ آپ کی تاریخ وفات ۱۸۹ھ/۸۰۴ء ہے۔

ہارون الرشیدؒ نے اس موقع پر کہا تھا "دفنت الفقہ والعربیۃ بالری" یعنی میں

نے "رے" میں فقہ اور عربیت کو دفن کر دیا" (۱۰)

تصانیف:

امام محمدؒ کی تصانیف کی تعداد ایک ہزار کے قریب بتائی جاتی ہے۔ اپنے کمرہ میں کتابوں کے ڈھیر کے درمیان بیٹھے رہتے، اور دن رات کتابیں لکھتے تھے۔ اس طرح آپ نے ایک ادارہ کے برابر تصنیفی خدمات بھی انجام دی ہیں۔ آپ کی تصانیف میں حسب ذیل کتب زیادہ مشہور ہیں جو فقہ حنفی کی اصل الاصول اور مرجع اول خیال کی جاتی ہیں۔ کیونکہ امام صاحب کے مسائل روایتاً ان کتابوں میں مذکور ہیں، کل مسائل جو آپ نے قرآن و سنت کی روشنی میں مستنبط کئے ہیں ان کی تعداد دس لاکھ ستر ہزار ایک سو (107100) ہے۔

(۱) الجامع الكبير (۲) الجامع الصغير (۳) السير الكبير (۴) السير الصغير (۵) الزيادات (۶) المبسوط (ان کو کتب ظاہر الروایۃ کہتے ہیں ان میں سے ہر کتاب کا تفصیلی تعارف آگے آ رہا ہے) (۷) کتاب الحج، امام محمدؒ، امام اعظم ابوحنیفہؒ کی وفات کے بعد مدینہ طیبہ تشریف لے گئے اور تین برس امام مالکؒ کی خدمت میں رہے، ان سے موطاً پر بھی، اہل مدینہ کا طریق تفقہ، جداگانہ تھا، بہت سے مسائل میں وہ لوگ امام صاحبؒ سے اختلاف رکھتے تھے، امام محمدؒ نے مدینہ طیبہ سے واپسی پر یہ کتاب تصنیف کی، اس میں پہلے فقہی ابواب باندھتے ہیں، پھر اہل مدینہ کا قول نقل کرتے ہیں اور امام ابوحنیفہؒ کے مذہب کو احادیث و آثار اور قیاس کی روشنی میں راجح ثابت کرتے ہیں۔

(۸) موطا امام محمدؒ، حدیث کی معروف کتاب ہے جو امام مالکؒ کی دیگر مؤلفات سے علمی و فنی پہلو سے زیادہ بلند پایہ کی حامل ہے۔ اس میں احادیث مرفوعہ موقوفہ اور مسند و مرسل روایات کی مجموعی تعداد گیارہ سو پچاسی (۱۱۸۵) ہے۔ جس میں ایک ہزار پانچ (۱۰۰۵) تو امام مالکؒ سے اور ایک سو پچھتر (۱۷۵) دوسرے طریق سے ہیں۔ جن میں تیرہ (۱۳) امام ابوحنیفہؒ سے ہیں اور چار (۴) امام ابویوسفؒ سے اور بقیہ دیگر حضرات سے مروی ہے۔ چونکہ امام محمدؒ نے اپنی موطاً میں بہت سے آثار و روایات اور مسائل کو امام مالکؒ کے علاوہ دیگر حضرات سے بھی نقل کیا ہے اس لئے مجازاً اس کا انتساب، امام محمدؒ ہی کی طرف ہونے لگا ہے۔

(۹) کتاب الآثار، یہ دراصل امام ابوحنیفہؒ کی کتاب ہے جو فقہاء وائمہ میں سب سے قدیم ترین اور تابعی ہیں، انہوں نے چالیس ہزار احادیث و آثار سے اس کتاب کو مرتب کیا تھا، امام محمدؒ اسے امام ابوحنیفہؒ سے روایت کرتے ہیں، جس میں مرفوع، موقوف اور مرسل ہر طرح کی احادیث بھی ہیں۔

(۱۰) کتاب الاجتهاد والرأی

(۱۱) کتاب الاستحسان

(۱۲) کتاب الخصال

(۱۳) کتاب اصول الفقہ

تعارف کتاب: (۱) الجامع الکبیر:

یہ امام محمد بن الحسن کی اہم ترین دقیق ترین اور عمیق ترتن تصانیف میں سے ایک ہے، بڑے بڑے مسائل فقہ کو جامع اور عیون روایات اور متون روایات کو حاوی ہے۔ بعض علماء کا کہنا ہے کہ آپ کی یہ کتاب فقہ میں تالیف کردہ کتابوں میں بہترین کتاب ہے، بالخصوص اس کا کتاب الایمان فقہ کا بہترین باب ہے۔ امام محمد سے الجامع الکبیر کے بارے میں دریافت کیا گیا کہ کیا آپ نے یہ کتاب امام ابویوسف سے سنی ہے؟ فرمایا کہ واللہ! میں نے اس کتاب کو ان سے نہیں سنا، وہ تو اعلم الناس تھے۔ (۱۲)

منہج واسلوب:

امام محمد نے اپنی کتاب ”الجامع الکبیر“ کو چند کتب میں تقسیم کیا اور پھر ہر کتاب چند ابواب میں منقسم ہے۔ آپ ہر باب کا عنوان ذکر کرتے ہیں، پھر موضوع سے متعلق مسئلہ لاتے ہیں اور اس کے بعد اس مسئلہ کی تقریعات پیش کرتے ہیں، بعض اوقات اختلافی مسائل کی طرف بھی اشارہ کردیتے ہیں، لیکن الجامع الصغیر کی طرح دلائل سے بالکل خالی ہے۔

دونوں کتابوں میں البتہ فرق یہ ہے کہ الجامع الصغیر میں آپ نے وہ قلیل مسائل ذکر کئے ہیں جنہیں آپ امام ابویوسف سے نقل کرتے ہیں، اور الجامع الکبیر میں مسائل فقہیہ کا ایک بہت بڑا ذخیرہ ہے، کچھ مسائل تو وہ ہیں جو امام محمد نے ابویوسف سے اخذ کئے ہیں اور کچھ ایسے ہیں جو آپ نے فقہائے عراق سے اکتساب کئے ہیں، لیکن یہاں پر بھی آپ مروی عنہ کا ذکر نہیں کرتے ہیں اس کتاب کی اہمیت اور جلالتِ شان کے باعث فقہائے احناف نے ہر طرح سے اس کی خدمت کی ہے، کسی نے اس کی شرح لکھی، کسی نے اس کی تلخیص کی اور کچھ ایسے فقہاء بھی تھے جنہوں نے اس کتاب کو منظوم صورت میں پیش کیا۔

حاجی خلیفہ نے ”کشف الظنون عن أسامي الكتب والفنون“ میں ”الجامع الکبیر“ کی چالیس شروحات کا تذکرہ خیر کیا ہے۔ (۱۳)

امام محمد کی یہ کتاب ”الجامع الکبیر“ مصر کے مطبعة الاستقامة میں رضوان محمد رضوان کی زیر نگرانی ۱۳۵۶ھ کو طبع ہوئی ہے، نیز اسے لجنة احياء المعارف النعمانية حیدر آباد دکن (ہندوستان) نے بھی شائع کیا ہے۔ اور اس پر مولانا ابوالوفاء افغانی کی تحقیق ہے۔

”الجامع الکبیر“ کو امام محمد کے ان شاگردوں نے روایت کیا ہے: (۱) ابو حفص الکبیر (۲) ابوسلمان الجوزجانی (۳) ہشام بن عبید اللہ رازی (۴) محمد بن سماعہ (۵) علی بن معبد (۶) ابن شداد وغیرہ۔

(۲) الجامع الصغیر:

امام محمدؒ کی دوسری کتاب ”الجامع الصغیر“ ہے۔ ایک روایت کے مطابق یہ کتاب آپ نے اپنے شیخ امام ابو یوسفؒ کے ایماء پر لکھی تھی، جب آپ ”المبسوط“ کی تالیف سے فارغ ہوئے تو امام ابو یوسفؒ نے آپ سے کہا کہ وہ ایک ایسی کتاب لکھیں جس میں امام ابو حنیفہؒ کی ان روایات کو جمع کریں جو آپ نے امام ابو یوسفؒ سے یاد کی ہیں۔ ایک روایت کے مطابق امام ابو یوسفؒ نے اس کی فرمائش نہیں کی تھی بلکہ انہیں توقع تھی کہ آپ ان سے ایک کتاب روایت کریں گے۔

”الجامع الصغیر“ مکمل طور پر فروعی مسائل پر مشتمل ہے، جن کی تعداد ایک ہزار پانچ سو بتیس ہے۔ یہ کتاب بھی دلائل سے مکمل طور پر خالی ہے۔ بعض فقہائے کرام نے اس کتاب کے مسائل کو تین اقسام میں تقسیم کیا ہے:-

- (۱) ایسے مسائل جو صرف الجامع الصغیر میں موجود ہیں، اس سے قبل کہیں بھی بیان نہیں ہوئے، البتہ ایسے مسائل کی تعداد بہت کم ہے۔
- (۲) ایسے مسائل جو ”المبسوط“ میں بیان ہوئے ہیں، مگر امام ابو حنیفہؒ کی طرف ان کی نسبت کے وثوق کی خاطر انہیں دوبارہ الجامع الصغیر میں بیان کیا گیا ہے۔

- (۳) ایسے مسائل جو ”المبسوط“ میں بیان ہو چکے ہیں مگر امام محمدؒ نے ”الجامع الصغیر“ میں انہیں باندازِ دیگر بیان کیا ہے۔

امام محمدؒ نے اس کی ترتیب و تبویب کا اہتمام نہیں کیا تھا، چنانچہ قاضی ابوطاہر الدباسؒ نے اس کی ترتیب و تبویب کا اہتمام کیا ہے تا کہ اسے یاد کرنا اور پرہنا آسان ہو جائے۔

اس کتاب کی علمی قدرو منزلت کی ایک دلیل یہ ہے کہ امام ابو یوسفؒ اسے کثرت سے دیکھا کرتے تھے اور سفرو حضر میں اسے اپنے ساتھ رکھتے تھے۔ مشائخ احناف کسی پر اس وقت تک منصبِ قضاء کی ذمہ داری نہیں ڈالتے تھے جب تک کہ وہ اس کتاب کا حافظ نہ بن جاتا۔ اور اس کی منزلت و اہمیت کی ایک اور دلیل یہ ہے کہ علماء نے اس پر خصوصی توجہ دی، بعض نے اسے مرتب و مہیوب کیا اور متعدد علماء نے اس کی شروحات لکھیں۔

حاجی خلیفہؒ نے ”کشف الظنون“ اس کتاب کے بیس سے زائد شارحین کا تذکر کیا ہے۔ (۱۴) علامہ عبدالحی لکھنویؒ نے ”النافع الكبير“ میں ایک پوری فصل ”الجامع الصغیر“ کے شارحین، مرتبین اور ناظمین کے لیے مختص کی ہے، اس فصل میں تیس کے قریب علماء کا تذکرہ کیا ہے جنہوں نے اس کتاب کی شروحات لکھیں یا اس کی ترتیب و تبویب کا کام انجام دیا۔

امام محمدؒ کے شاگردوں میں سے عیسیٰ بن ابانؒ اور محمد بن سماعةؒ نے آپ سے ”الجامع الصغیر“ روایت کی ہے، یہ کتاب مصر، ہندوستان اور ترکی میں زیور طباعت سے آراستہ ہو کر طبع ہو چکی ہے۔

منہج واسلوب:

امام محمدؒ باب کا عنوان ذکر کر کے وہ مسئلہ لاتے ہیں جسے آپ محمد بن یعقوب عن ابی حنیفہؒ روایت کرتے ہیں، پھر مسئلہ کو ذکر کرتے ہیں اور اس میں امام ابوحنیفہؒ کا قول اور صاحبین کا قول ذکر کرتے ہیں اور پھر اس مسئلہ پر تفریعات بیان کرتے ہیں۔ پھر دوسرا مسئلہ ذکر کرتے ہیں پھر اسی منہج پر اقوال و تفریعات لاتے ہیں، لیکن دلائل کا ذکر نہیں کرتے۔

”الجامع الصغیر“ کی بہت شروحات لکھی گئی ہیں، جیسا کہ پہلے بیان ہوا۔

(۳) السیر الکبیر (۴) السیر الصغیر:

امام محمدؒ نے ان دونوں کتابوں میں صلح و جنگ کی حالت میں مسلمانوں اور غیر مسلموں کے درمیان تعلقات کے احکام بیان کیے ہیں۔ نیز قیدیوں، سفیروں کے تحفظ، مصالحت، معاہدوں اور جنگی مجرموں کے احکام اور مال غنیمت کے مسائل جیسے پیچیدہ مسائل کو شرح و بسط کے ساتھ بیان کیا ہے۔ امام محمدؒ نے پہلے ”السیر الصغیر“ تالیف کی جس میں صرف امام ابوحنیفہؒ سے روایت کردہ مسائل بیان کیے۔ ”السیر الکبیر“ آپ کی آخری تالیفات میں سے ہے، یہ کتاب ان فقہی احکام پر مشتمل ہے جو حالت صلح و جنگ میں مسلمانوں اور غیر مسلموں کے درمیان تعلقات کی نوعیت کے ساتھ خاص ہیں اور آثار و اخبار کی صورت میں احکام کے دلائل بھی واضح کئے گئے ہیں۔ ”السیر الصغیر“ اور ”السیر الکبیر“ میں سے کسی کا بھی اصل نسخہ ہم تک نہیں پہنچا، البتہ ان کی متعدد شروحات ہم تک پہنچی ہیں، جن میں اہم ترین شرح امام سرخسیؒ کی ہے۔ ”السیر الصغیر“ کی شرح امام سرخیؒ کی ”المبسوط“ کی دسویں جلد میں شامل ہے۔ ”السیر الکبیر“ کی شرح حیدر آباد دکن سے ۱۳۳۶ھ میں چار جلدوں میں شائع ہو چکی ہے۔ اس کی تین جلدیں ڈاکٹر صلاح الدین المنجد کی تحقیق کے ساتھ جامعہ عربیہ کے معہد المخطوطات نے شائع کی ہیں، جبکہ اس کے باقی اجزاء معہد المخطوطات میں محفوظ ہیں۔

جامعہ قاہرہ نے اس شرح کی پہلی جلد استاذ شیخ ابوزہرہ اور استاذ ڈاکٹر مصطفیٰ زید کی تحقیق کے ساتھ شائع کی تھی، مگر اس کے بعد کتاب کی باقی جلدوں کی طباعت جاری نہ رکھی جاسکی۔ (۱۵)

(۵) الزيادات:

امام محمدؒ کی اس کتاب میں کچھ اضافی مسائل بیان کیے گئے ہیں۔ بعض مؤرخین ان مسائل کو ”المبسوط“ کے اضافی مسائل اور جبکہ بعض حضرات ان کو ”الجامع الكبير“ کے اضافی مسائل قرار دیتے ہیں۔ یہ دوسری رائے زیادہ راجح معلوم ہوتی ہے۔ کیونکہ اس کتاب میں امام محمدؒ کا منہج واسلوب بالکل وہی ہے جو ”الجامع الكبير“ کا ہے۔ چنانچہ امام محمدؒ مسائل کو دقیق عبارت میں ان کے دلائل ذکر کئے بغیر بیان کرتے ہیں۔ نیز ”الزیادات“ کا بیان کردہ سبب تالیف بھی اس کی تائید کرتا ہے، اگرچہ بعض علماء ”الزیادات“ کو النوادر میں شمار کرتے ہیں لیکن علماء کی اکثریت اسے کتب ظاہر الروایۃ میں ہی شمار کرتی ہے اور یہی صحیح ہے۔

کتاب ”الزیادات“ تاحال زیور طبع سے آراستہ نہیں ہوئی، اس کا ایک خطی نسخہ دارالکتب المصریۃ میں موجود ہے۔ جبکہ چار نسخے ترکی کی مختلف لائبریریوں میں موجود ہیں۔ اسی طرح ”الزیادات“ کا پہلا جزو مکتبہ وطنیہ تیونس میں موجود ہے۔ اس کتاب کی بھی متعدد شروحات لکھی گئی ہیں۔ ان میں امام سر خسی، احمد بن محمد نجاری عتابی اور فخرالدین حسن بن منصور قاضی خاں کی شروحات قابل ذکر ہیں۔

امام محمدؒ کی ایک کتاب ”زیادة الزیادات“ کے نام سے موجود ہے، یہ ان بعض مسائل کا استدراک ہے جو ”الزیادات“ میں بیان نہ ہو سکے۔ یہ کتاب حیدر آباد دکن سے شائع ہو چکی ہے اور اس کے قلمی نسخے ترکی، قاہرہ، دمشق اور ڈبلن کے کتب خانوں میں موجود ہیں۔ (۱۶)

(۶) الأصل یا المبسوط:

یہ امام محمدؒ کی پہلی تصنیف ہے اور یہ کتاب بہت عظیم بھی ہے اور ضخیم بھی اور جلیل القدر بھی، مسائل مذہب حنفی میں اصل الاصول کا درجہ رکھتی ہے۔ اس کتاب کے بارے میں کہا جاتا ہے کہ امام شافعیؒ نے اس کتاب کو حفظ کر لیا تھا اور اس کے طرز پر اپنی کتاب ”الام“ تالیف کی تھی۔ (۱۷)

حاجی خلیفہؒ نے ”کشف الظنون“ میں یہ بات نقل کی ہے کہ امام شافعیؒ نے اس کتاب کے بہت پسند کیا اور اسے حفظ کر لیا اور اہل کتاب کے ایک حکیم نے جب اس کا مطالعہ کیا تو کہنے لگا کہ: یہ تمہارے محمد کی چھوٹی کتاب ہے تو پھر تمہارے محمد ﷺ کی بڑی کتاب کیسی ہوگی، یہ کہہ کر وہ مسلمان ہو گیا۔ (۱۸)

کتاب ہذا پانچ ضخیم جلدوں میں ہے۔ لجنة احياء المعارف النعمانية حید آباد دکن (ہند) نے اس کو تحقیق کے ساتھ پیش کیا ہے۔ ڈاکٹر شفیق شحاتہ نے اس کے ایک جزو (البیوع والسلم) کی تحقیق کی ہے۔

منہج واسلوب:

امام محمدؒ اس کتاب میں امام ابوحنیفہؒ اور امام ابویوسفؒ کے مذہب کے مطابق فروع فقہیہ بیان کرتے ہیں اور اس کے ساتھ اپنی رائے کا بھی اظہار کرتے ہیں۔ اور اگر کسی فرعی مسئلہ میں اختلاف کرتے ہیں تو اس کی وضاحت بھی کردیتے ہیں، بصورت دیگر ایسا نہیں کرتے جیسا کہ اس کی صراحت وہ خود ایک جگہ کرتے ہیں کہ "قد بینت لكم قول ابی حنیفہؒ وأبی یوسفؒ وقولی، ومالم یکن فیہ اختلاف فهو قولنا جمیعاً" (۱۹)

مطلب یہ ہے کہ جہاں اختلاف ہوتا ہے وہاں میں وضاحت کردیتا ہوں اور جہاں اختلاف نہیں ہوتا وہ پھر ہم سب کا قول ہوتا ہے۔

امام محمدؒ عام طور پر دلائل ذکر نہیں کرتے ایسے مواقع پر جہاں مسائل پر دلالت کرنے والی احادیث موجود ہوتی ہیں اور فقہاء کے علم میں ہوتی ہیں۔ امام محمدؒ کی اس کتاب "الأصل" یا "المبسوط" کی متاخرین علماء نے شروحات بھی لکھی ہیں۔ جن میں شیخ الاسلام ابوبکر المعروف بخواہر زادہؒ اور شمس الائمہ علامہ حلوانیؒ کی شروحات قابل ذکر ہیں۔ دنیا کے مختلف کتب خانوں میں اس کتاب کے جو نسخے پائے جاتے ہیں، ان کی تفصیل یہ ہے:-

- (۱) استنبول کے کتب خانہ میں اس کتاب کی پوری چھ جلدیں موجود ہیں۔
- (۲) استنبول کے مکتبہ فیض اللہ میں بھی اس کا ایک نسخہ موجود ہے، لیکن ناتمام، صرف چار جلدیں موجود ہیں۔
- (۳) یہی نسخہ کتب خانہ جار اللہ میں بھی موجود ہے۔
- (۴) ولی الدین کے کتب خانہ میں بھی اس کا نسخہ دستیاب ہے۔
- (۵) قرۃ مصطفیٰ پاشا کے کتب خانہ میں بھی اس کا ایک نسخہ دستیاب ہے۔
- (۶) مراد ملا کے کتب خانہ میں بھی اس کا نسخہ موجود ہے۔
- (۷) ازہر یونیورسٹی (مصر) کے کتب خانہ میں بھی اس کا ایک نسخہ موجود ہے۔
- (۸) دارالکتب المصریۃ میں اس کے کئی نسخے موجود ہیں جو "الأصل" کے نام سے درج ہیں۔ لیکن سب ناتمام اور نامکمل ہیں۔
- (۹) زمانہ حال میں امام محمدؒ کی یہ کتاب مستطاب ابو الوفاء الافغانیؒ کی تحقیق کے ساتھ ادارۃ القرآن والعلوم الاسلامیۃ (کراچی، پاکستان) سے پانچ جلدوں میں طبع ہو چکی ہے۔

(۱۰) نیز امام محمدؒ کی "الأصل" یا "المبسوط" کو حکومت قطر کی وزارت اوقاف و شئون اسلامیہ نے بھی خصوصی طباعت کے ساتھ ۱۴۳۳ھ / ۲۰۱۲ء میں دار ابن حزم بیروت، لبنان سے بارہ جلدوں میں طبع کروایا ہے۔ اس کی تفصیل یہ ہے:-

جلد اول: کتاب الصلوٰۃ
کل صفحات: ۳۷۴

صفحہ:	کل	الحیض، الصرف	جلد ثانی:
			۶۱۰
صفحہ:	کل صفحات: ۵۹۲	جلد ثالث: تابع الصرف، الاجارات	
صفحہ:	کل صفحات: ۶۰۲	جلد رابع: تابع الاجارات، الطلاق	
صفحہ:	کل صفحات: ۶۱۵	جلد خامس: تابع الطلاق، الفرائض	
صفحہ:	کل صفحات: ۶۱۳	جلد سادس: تابع الفرائض، الدیات	
صفحہ:	کل	جلد سابع: تابع الدیات، الدعوی والبیّنات	۶۰۸
صفحہ:	کل	جلد ثامن: تابع الدعوی والبیّنات، العبد المأذون له فی التجارة	۵۹۱
صفحہ:	کل	جلد تاسع: تابع العبد المأذون له فی التجارة، المزارعة	۵۹۰
صفحہ:	کل	جلد عاشر: تابع المزارعة، الصلح	۶۲۵
صفحہ:	کل صفحات: ۵۶۳	جلد حادی عشر: تابع الصلح، الشہادات	
صفحہ:	کل	جلد ثانی عشر: الرجوع عن الشہادات، الغصب	۴۲۴

(۷) المبسوط للسرّخسیّ تعارف مصنف:

آپ کا نام محمد بن احمد بن ابی سہل اور لقب شمس الاثمۃ السرّخسیّ ہے، آپ بلند پایہ فقیہ، اصولی اور حنفی بزرگ ہیں۔ "سرّخس" خراسان کا ایک قدیم ترین شہر ہے، اس کی نسبت سے آپ کو سرّخسی کہتے ہیں۔ آپ نے علم الفقہ اور علم الاصول کی تعلیم شمس الاثمۃ علامہ حلوانی سے حاصل کی ہے اور ان علوم میں کامل دسترس حاصل کی، ابن کمال پاشا نے آپ کو مجتہدین فی المسائل میں سے شمار کیا ہے۔ آپ بہت بڑے عالم باعمل اور حکام وقت کو نصیحت کرنے والے بے باک اور جرات مند عالم جلیل تھے۔ اسی نصیحت کے باعث خاقان نے آپ کو پابند سلاسل کر دیا تھا، لیکن یہ جیل انہیں تدریس سے مائع اور حارج نہیں بنی، آپ نے اپنی یہ کتاب "المبسوط" جو کہ فقہ حنفی کی ضخیم ترین کتاب ہے اور تیس جلدوں میں مطبوع ہے، اس حال میں املاء کروائی ہے کہ آپ ایک کنویں میں قید تھے (۲۱)

اسی طرح آپ کی یاد گار تصانیف میں سے امام محمد بن الحسن الشیبانی کی "السير الكبير" کی شرح بھی ہے، نیز آپ کی تصانیف میں شرح مختصر الطحاوی اور اصول فقہ میں بھی "اصول السرّخسی" قابل ذکر ہیں۔ علاوہ ازیں آپ کی چند

اور مصنفات بھی ہیں۔ جن کے نام یہ ہیں:- شرح الجامع الصغیر للامام محمدؒ، شرح الجامع الکبیر للامام محمدؒ شرح الزیادات للامام محمدؒ، شرح زیادات الزیادات للامام محمدؒ، شرح کتاب النفقات للخصافؒ، شرح ادب القاضی للخصافؒ، اشراط الساعة، الفوائد الفقہیۃ، کتاب الحیض آپ کی پیدائش ۴۰۰ھ / ۱۰۰۷ء اور وفات ۴۸۳ھ / ۱۰۹۰ء ہے۔

تعارف کتاب ومنہج واسلوب:

آپ کی یہ کتاب دراصل امام محمد بن الحسنؒ کی کتب ظاہر الروایۃ پر مشتمل ہے۔ امام سرخسیؒ نے حاکم شہید (۳۳۴ھ/۹۴۵ء) کی کتاب ”الکافی“ کی شرح کی ہے۔ آپ کی یہ کتاب نقل مذاہب میں قابل اعتماد کتب حنفیہ میں سب سے بڑی کتاب ہے، جو قول اس کے خلاف ہوتا ہے وہ قابل عمل نہیں ہوتا، اس کے مطابق فتویٰ دیا جاتا ہے اور اس پر اعتماد کیا جاتا ہے۔ علامہ سرخسی یہ کتاب خالص اپنے ذہن سے تلامذہ کو املاء کروائی جب آپ خراسان کے شہر اوزجند کے ایک کنوئیں میں قید تھے، آپ خود کنوئیں کی اندر اور تلامذہ کنوئیں کے ارد گرد بیٹھ کر لکھتے تھے، جب آپ املاء کرواتے کرواتے باب الشروط تک پہنچے تو ربائی کا پروانہ آگیا اور آپ اس قید بامشقت سے رہا ہو گئے۔ (۲۲)

آپ نے تمام ابواب فقہ کو انتہائی سہل اور واضح انداز میں بالاستیعاب بیان کیا ہے اور ادلہ وبراہن بھی خوب بسط وشرح سے ذکر کیے ہیں۔ آپ کوئی مسئلہ مذہب حنفیہ کے مطابق لاتے ہیں اور اس کے دلائل ذکر کر کے بعض دیگر مذاہب کا بھی ذکر کرتے ہیں، جیسے مالکیہ وشافعیہ، اور بعض اوقات مذہب حنابلہ اور ظاہر یہ بھی ذکر کرتے ہیں اور ان کے دلائل بھی بیان کر دیتے ہیں اور پھر خوب مناقشہ کرتے ہوئے ان کا رد بھی کرتے ہیں اور دلیل کی روشنی میں کسی قول کو ترجیح دیتے ہیں، کبھی ایسا ہوتا ہے کہ آپ غیر حنفیہ کی رائے کو بھی راجح قرار دے دیتے ہیں۔ (۲۳)

امام سرخسیؒ کی ”المبسوط“ کو دارالمعرفۃ، بیروت، لبنان نے تیس جلدوں میں ۱۴۱۴ھ/۱۹۹۳ء کو بڑی آب و تاب کے ساتھ شائع کیا ہے۔

(۸) بدائع الصنائع فی ترتیب الشرائع:

تعارف مصنف:

آپ کا نام ابوبکر بن مسعود بن احمد علاء الدین الکاسانی یا الکاشانیؒ ہے۔ ملک العلماء کے لقب سے ملقب تھے، آپ نے تحفۃ الفقہاء کے مصنف علاء الدین

محمد بن احمد السمرقندی (۵۳۹ھ/۱۱۴۵ء) اور ابوالمعین میمون مکحولی وغیرہ سے اکتساب فیض کیا ہے۔ آپ کی پیدائش معلوم نہ ہوسکی۔
امام کاسانی نے بدائع الصنائع اور السلطان المبین فی اصول الدین بہت عمدہ دو کتابیں تصنف فرمائیں۔ آپ سے آپ کے بیٹے محمود بن ابوبکر اور احمد بن محمود نے تفقہ حاصل کیا۔ (۲۴)

کہتے ہیں کہ جب آپ نے محمد بن احمد السمرقندی کی صحبت بافیض حاصل کی اور ان سے تحفۃ الفقہاء کو پڑھا اور اسکی شرح بدائع الصنائع کے نام سے تالیف کی تو محمد بن احمد السمرقندی نے نہایت خوش ہوکر اپنی بیٹی فاطمہ سے (جو نہایت شکیلہ وعقلیہ اور کتاب تحفۃ الفقہاء کی حافظہ تھیں اور روم کے بادشاہ اس کے خواستگار تھے) ان کی شادی کردی اور شرح مذکور کو بطور مہر مقرر کردیا۔ اس سے پہلے محمد بن احمد السمرقندی اور ان کی بیٹی فاطمہ کے دستخط سے فتاویٰ جاری ہوتے تھے، جب آپ کا نکاح فاطمہ سے ہوگیا تو تینوں کے دستخط ہونے لگے۔ (۲۵)

ابن عدیم کہتے ہیں کہ میں نے ضیاء الدین حنفی سے سنا کہ وہ کہتے ہیں کہ جب امام کاسانی کی وفات کا وقت قریب آیا تو میں ۱۰ ماہ رجب ۵۸۷ھ کو ان کے پاس گیا۔ اس وقت وہ سورۃ ابراہیم پڑھ رہے تھے۔ جب آیت کریمہ "يُنَبِّئُ اللَّهُ الَّذِينَ آمَنُوا بِالْقَوْلِ الثَّابِتِ" پر پہنچے تو روح پرواز کرگئی اور حلب کے قبرستان ظاہر یہ میں مقام ابراہیم خلیل اللہ میں اپنی بیوی فاطمہ کے پہلو میں مدفون ہوئے۔ کاسانی نسبت ہے کاسان کی طرف جسے آج کل قازان کہا جاتا ہے جو جموریہ تاتارستان کا دارالحکومت ہے ازبکستان کی مشرقی جانب واقع ہے۔ جب آپ کی بیوی فوت ہوئی تھیں تو آپ کا معمول تھا کہ ہر جمعرات کو ان کی قبر کی زیارت کرتے۔ اب حلب میں ان دونوں کی قبریں زیارت گاہ عامۃ الناس ہیں اور لوگوں میں خاوند و بیوی کی قبر کے نام سے مشہور ہیں (۲۶)

"کاسانی" شہر کاسان کی طرف منسوب ہے جو شائش کے نواح میں واقع ہے۔ بعض حضرات کہتے ہیں کہ وہ ترکستان میں دریائے سیحون کے خلف میں واقع ہے، یہ شہر پہلے بہت آباد تھا اب ترکستانیوں کے متواتر حملوں سے ویران ہوگیا ہے۔

منہج واسلوب:

مؤلف نے اپنی تالیف کو چند کتب میں تقسیم کیا ہے اور پھر ہر کتاب کی چند فصلیں بنائی ہیں اور ہر فصل کے تحت باب کے متشابہ مسائل ذکر کرتے ہیں اور اس کا حکم بھی بیان کرتے ہیں، نیز اس مسئلہ میں کوئی اختلافی مذاہب ہوں تو ان کو بھی مع الأدلہ لاتے ہیں، دوسرے مذاہب کے ادلہ کا خوب مناقشہ کرتے ہیں

اور ان پر اعتراضات پیش کرتے ہیں اور بعض اوقات آپ سبب اختلاف کا بھی ذکر کرتے ہیں۔ آپ کی وفات ۱۰ رجب ۵۸۷ھ/ ۹ اگست ۱۱۹۱ء ہے۔

تعارفِ کتاب:

کتاب ہذا "بدائع الصنائع فی ترتیب الشرائع" حقیقت میں علامہ سمرقندی کی کتاب "تحفۃ الفقہاء" کی بہترین شرح ہے۔ البتہ امام کاسانی نے اصل کتاب کو شرح کے ساتھ اس طرح مخلوط کر دیا ہے کہ دونوں کے درمیان امتیاز باقی نہیں رہتا۔ نیز آپ نے کتب، ابواب اور فصول میں تحفۃ الفقہاء کی ترتیب کا التزام نہیں کیا بلکہ اپنی اس کتاب کو جدید فقہی ترتیب سے مرتب کیا ہے۔ اور آپ کی کتاب ابواب فقہ پر مرتب شدہ ہے، نیز آپ کی یہ کتاب منہجیت وضاحت کلام اور حسن ترتیب کے اعتبار سے امتیازی مقام رکھتی ہے، نیز آپ فقہ حنفی کا دوسری فقہ سے مقارنہ بھی کرتے ہیں، خاص طور پر اقوال تابعین اور مذهب شافعی سے مقارنہ کرتے ہیں۔

آپ مذهب حنفی کے مطابق بھی حکم شرعی ذکر کرتے ہیں اور مخالفین کے مذهب کو بھی مع الأدلہ بیان کرتے ہیں۔ اس کے بعد دوبارہ حنفیہ کے دلائل کو بیان کرتے ہوئے مخالفین کے ادلہ کا مناقشہ کرتے ہیں۔ آپ کی یہ کتاب، فقہ حنفی کی معتمد ترین کتابوں میں شمار ہوتی ہے۔ (۲۷)

امام کاسانی کی اس کتاب "بدائع الصنائع فی ترتیب الشرائع" کو دارالکتب العلمیۃ، بیروت (لبنان) نے ۱۴۰۶ھ/ ۱۹۸۶ء کو مکمل سات جلدوں میں شائع کیا ہے۔ اس کی تفصیل کچھ یوں ہے:-

جلد اول:	الطہارۃ، الصلاۃ	کل صفحات:
۳۲۸		
جلد ثانی:	الزکاة، النکاح	کل صفحات:
۳۴۴		
جلد ثالث:	الایمان، اللعان	کل صفحات: ۲۵۱
جلد رابع:	الرضاع، الأجارۃ	کل صفحات: ۲۲۶
جلد خامس:	الأستصناع، البیوع	کل صفحات: ۳۱۲
جلد سادس:	الکفالة، الرجوع عن الشہادة	کل صفحات:
۲۹۲		
جلد سابع:	آداب القاضی، القرض	کل صفحات: ۳۹۸
(۹)	الہدایۃ شرح بدایۃ المبتدی:	
تعارف مصنف:		

آپ کی کنیت ابوالحسن، نام علی، لقب برہان الدین ہے، سلسلہ نسب یوں ہے: ابوالحسن علی بن ابی بکر بن عبدالجلیل بن الخلیل ابی بکر الحبيب المرغینائی، آپ کا سلسلہ نسب سیدنا ابوبکر الصدیقؓ سے جا ملتا ہے۔

آپ کی ولادت ۸ رجب المرجب ۵۳۰ھ / ۱۱۳۵ء دوشنبہ بعد از عصر ہوئی۔ ۵۴۴ھ کو آپ زیارتِ حرمین شریفین سے مشرف ہوئے۔ عام طور پر آپ کا وطن ”مرغینان“ ہی بتایا جاتا ہے جو مراغہ کا ایک قصبہ ہے، لیکن صاحب ”مفتاح السعادة“ اور بعض دیگر حضرات نے صاحب ہدایہ کے گاؤں کا نام ”رشدان“ بتایا ہے، اسی نسبت سے آپ مرغینائی بھی اور رشدانی بھی کہلاتے ہیں (۲۸)

تحصیل علم:

صاحب ہدایہ نے اپنے وقت کے ان اساطین امت سے اکتسابِ فیض کیا ہے جو ہر علم دفن میں مرجع الخلائق تھے ان کے اسمائے گرامی کی فہرست جس کو مشیخہ کہا جاتا ہے، بہت طویل ہے، صاحب ”الجواب المزیئہ“ کے بقول خود صاحب ہدایہ نے اس فہرست کو مرتب کیا ہے۔ چند ممتاز شیوخ و استاذہ کے اسماء گرامی مندرجہ ذیل ہیں:-

شیوخ و استاذہ:

مفتی الثقلین نجم الدین ابوالحفص عمر بن محمد بن احمد بن اسماعیل بن لقمان النسفی (۵۳۷ھ)، ابواللیث احمد بن حفص عمر النسفی (۵۴۷ھ)، ابوالفتح محمد بن عبدالرحمن بن ابی بکر المروزی، ضیاء الدین محمد بن الحسین بن ناصر بن عبدالعزیز، محمد بن الحسن بن مسعود بن الحسن، شیخ الاسلام ضیاء الدین ابومحمد ساعد بن اسعد المرغینائی، عثمان بن ابراہیم بن علی، ابوالبرکات صفی الدین عبداللہ بن محمد الصاعدی، ابومحمد حسام الدین عمر بن عبدالعزیز المعروف بہ صدر الشہید (۵۳۶ھ)، تاج الدین احمد بن عبدالعزیز المشہور بہ صدر السعید، شیخ الاسلام بہاؤالدین علی بن محمد السمرقندی (۵۳۵ھ)، منہاج الشریعہ محمد بن محمد بن الحسین، وغیرہ (۲۹)

مقام و منزلت: مذکورہ بالا ہستیوں کے فیضانِ صحبت نے آپ کو کشورِ علم و فضل کا تاج دار بنادیا جس کی منظر کشی صاحب ”الجواب المزیئہ“ نے کچھ یوں کہا ہے۔ ”کان اماماً، فقیہاً، حافظاً، محدثاً، مفسراً، جامعاً للعلوم، ضابطاً للفنون، متقناً، محققاً، نظاراً، زاہداً ورعاً، بارعاً، فاضلاً، ماہراً، اصولیاً، ادیباً، شاعراً، لم تر العیون مثله فی العلم والأدب“۔

”صاحب ہدایہ امام، فقیہ، حافظ، محدث، مفسر، جامع علوم، ضابط فنون، پختہ عالم، محقق، وسیع النظر، عابد وزاہد، پرہیزگار، فائق و ممتاز، ماہر، اصولی، ادیب اور شاعر تھے، علم و ادب میں آپ جیسا آنکھو نے نہیں دیکھا“۔

آپ کے ہم عصر علماء نے بھی آپ کے فضل و تقدم کا اقرار کیا ہے جن میں امام فخرالدین قاضی خان، صاحب محیط و ذخیرہ محمود بن احمد بن عبدالعزیز، شیخ زین الدین ابونصر احمد بن محمد بن عمر العتابی اور صاحب فتاویٰ ظہیریہ محمد بن احمد البخاری وغیرہ شامل ہیں۔

صاحب ہدایہ کے اصحاب و تلامذہ اور حلقہ درس و افادہ بھی بہت وسیع تھا، شیخ الاسلام جلال الدین محمد، نظام الدین عمر، شیخ الاسلام عمادالدین بن ابی بکر شمس الائمہ محمد بن عبدالستار بن محمد کروری، جلال الدین محمود بن الحسین، شیخ الاسلام الاشتردشی، برہان الاسلام زرنوجی اور قاضی القضاة محمد بن علی بن عثمان سمرقندی جیسے آفتاب و ماہتاب آپ ہی کے دامن تربیت سے فیض یاب ہوئے ہیں۔

وفات:

صاحب ہدایہ امام علی بن ابی بکر المرغینانی نے ۱۴۔ ذی الحجہ ۵۹۳ھ/۱۱۹۷ء یا ۵۹۶ھ/۱۲۰۰ء کو عالم آب و گل سے رشتہ حیات منقطع کیا اور سرزمین سمرقند میں یہ آفتاب علم و عرفان روپوش ہو گیا، رحمہ اللہ تعالیٰ رحمۃً واسعۃً (۳۰)

اولاد:

صاحب ہدایہ کے تین بیٹے تھے، عمادالدین، نظام الدین عمر، ابوالفتح جلال الدین محمد، تینوں بیٹے صاحب فضل و کمال اور اپنے والد ماجد کے فیض یافتہ اور تربیت یافتہ تھے۔ عماد الدین نے کتاب، ادب القاضی، اور نظام الدین عمر نے ”جواہر الفقہ“ اور ”الفوائد“ کتابیں یادگار چھوڑیں اور ابوالفتح جلال الدین محمد نے علم فقہ و ادب میں کمال حاصل کیا۔

تصانیف:

صاحب ہدایہ نے بہت سی گراں قدر اور نافع تصانیف یادگار کے طور پر چھوڑیں، جن میں الہدایۃ شرح بدایۃ المبتدی، التجنیس والمزید، مناسک الحج، مختارات النوازل، نشر المذہب، مختار الفتاویٰ، کفایۃ المنتہی وغیرہ۔ ان تصانیف میں بالخصوص ”الہدایۃ“ آپ کا وہ مایہ ناز علمی شاہکار ہے جس کی نظیر آج تک دنیائے علم و فن کا کوئی فرزند پیش نہیں کر سکا۔ (۳۱)

تعارف کتاب:

صاحب ہدایہ نے ذی القعدہ ۵۷۳ء کو بروز چہار شنبہ بعد نماز ظہر ”ہدایہ“ کی تصنیف شروع کی اور پوری عرق ریزی کے ساتھ مسلسل تیرہ برس تک اس طرح مصروف رہے کہ ہمیشہ روزہ رکھتے اور اس بات کی بھی کوشش کرتے کہ کسی کو ان کے روزے کی خبر نہ ہو۔ چنانچہ خادم کھانا رکھ کر چلا جاتا

اور آپ کسی طالب علم کو بلا کر کھلا دیتے، خادم واپس آتا اور برتن خالی دیکھ کر یہی خیال کرتا کہ آپ کھانے سے فارغ ہو چکے ہیں۔ (۳۲)

سبب تالیف:

جب آپ نے ”بداية المبتدى“ لکھی پھر اس کی شرح ”کفاية المبتدى“ کے نام سے اسی (80) ضخیم جلدوں میں تصنیف کی تو آپ کو محسوس ہوا کہ شاید یہ شرح زیادہ طویل ہو گئی ہے، اندیشہ ہے کہ کہیں اس طوالت کے باعث لوگ اس کو ترک نہ کر دیں، اس لئے آپ نے ”بداية المبتدى“ کی پھر ایسی لطیف اور نافع شرح لکھنا شروع کی جو حسن ترتیب اور ضبط و اتقان میں باکمال اور بلند پایہ حیثیت رکھتی ہے اور آپ نے اس شرح کا نام ”الہدایہ“ رکھا۔

منہج و اسلوب:

صاحب ہدایہ مسئلہ کا آغاز لفظ ”قال“ سے کرتے ہیں، پھر قوسین کے درمیان اصل عبارت لاتے ہیں جو ”بداية المبتدى“ سے ماخوذ ہوتی ہے۔ اور پھر آپ اس کا حکم اور حنفیہ کی دلیل ذکر کرتے ہیں اور اس مسئلہ میں صاحبین کا قول بیان کرتے ہیں۔ کبھی امام شافعی کا اختلاف بھی مع الدلیل ذکر کرتے ہیں، نیز امام مالک کا اختلاف اور ان کی دلیل بھی لاتے ہیں۔

صاحب ہدایہ علی بن ابی بکر المرغینانی کی ”قال“ سے مراد صاحب مختصر القدوری ہوتے ہیں۔ (۳۳)

شروح و حواشی:

فقہاء حنفیہ نے اس کتاب ”الہدایہ“ کی قدرو منزلت اور اہمیت شان کے باعث شروح و حواشی لکھے ہیں۔ کسی نے اس کی شرح لکھ کر، کسی نے اس کا اختصار کر کے، کسی نے اس پر تعلیق کے ذریعہ اور کسی نے اس کی احادیث کی تخریج و تحقیق کر کے اس کتاب کی خدمت انجام دی ہے۔ یہ بات بلا مبالغہ کہی جاسکتی ہے کہ ”ہدایہ“ کی شروحات شمار سے زائد ہیں، حاجی خلیفہ نے ”کشف الظنون عن اسامی الکتب والفنون“ میں اس کی ساٹھ سے زیادہ شروحات و تعلیقات کا ذکر کیا ہے۔ ہم یہاں پر ”الہدایہ“ کی چند شروحات، تجارید اور تخریج کا ذکر کرتے ہیں:-

- (۱) النہایہ: از - شیخ حسام الدین حسین المعروف بہ الصغناقی (۷۱۰ھ) - امام سیوطی نے ”طبقات النحاة“ میں ذکر کیا ہے کہ یہ ”ہدایہ“ کی اولین شرح ہے۔
- (۲) حاشیہ ہدایہ: از - شیخ جلال الدین عمر بن محمد بن عمر الخبازی (۶۹۱ھ)
- (۳) خلاصة النہایہ فی فوائد الہدایہ: از - جمال الدین محمود بن احمد القونوی (۷۷۰ھ)، آپ نے مذکورہ شرح کا ایک جلد میں خلاصہ تحریر کیا ہے۔

- (۴) الفوائد: از- حمید الدین علی بن محمد الضریر البخاری (۶۶۷ھ) یہ دو جلدوں میں ہے۔ بعض حضرات کے خیال میں یہ ”ہدایہ“ کی پہلی شرح ہے۔
- (۵) معراج الدراية الى شرح الهداية: از- شیخ قوام الدین محمد بن محمد البخاری (۷۴۹ھ)
- (۶) نهاية الكفاية في دراية الهداية: از- تاج الشريعة عمر بن صدر الشريعة الاول عبيدالله -
- (۷) الغاية: از- شیخ ابو العباس احمد بن ابراهيم السروجي (۷۱۰ھ) - یہ شرح ناتمام ہے، کتاب الایمان سے باب المرتد تک چھ ضخیم جلدوں میں ہے جس کا تکملہ قاضی سعد الدین محمد الدیری نے لکھا ہے۔
- (۸) حواشی ہدایہ: از- نجم الدین ابو الظاہر اسحاق بن علی الحنفی (۷۱۱ھ) دو جلدوں میں ہے۔
- (۹) شرح الهداية: از- شہاب الدین احمد بن حسن المشہور بہ ابن الزرکشی (۷۳۸ھ)۔
- (۱۰) غایۃ البیان ونادرۃ الأقران: از- شیخ قوام الدین امیر کاتب الاتقانی الحنفی (۷۵۸ھ)
- (۱۱) الکفاية شرح الهداية: از- جلال الدین بن شمس الدین الخوارزمی
- (۱۲) الکفاية شرح الهداية: از- علاء الدین علی بن عثمان المارذینی المعروف بہ ابن الترمکمانی (۷۵۰ھ)
- (۱۳) فتح القدير للعاجز الفقير: از- شیخ کمال الدین محمد بن عبدالواحد السیواسی المعروف بہ ابن الہمام الحنفی (۸۶۱ھ) ، یہ ”ہدایہ“ کی مفصل مبسوط، معتمد اور بے مثال شرح ہے۔
- (۱۴) التوشیح: از - سراج الدین عمر بن اسحاق الہندی (۷۷۳ھ)
- (۱۵) شرح الهداية: از- یہ بھی سراج الدین کی شرح ہے، چھ جلدوں میں ہے۔
- (۱۶) العانية: از- شیخ اکمل الدین محمد بن محمود البابر تی الحنفی (۷۸۶ھ)
- (۱۷) شرح الهداية: از- شیخ علاء الدین علی بن محمد بن حسن الخلاطی (۷۰۸ھ)
- (۱۸) النہایۃ شرح الهداية: از- قاضی بدر الدین محمود بن احمد العینی (۸۵۵ھ)
- (۱۹) نہایۃ النہایۃ: از - شیخ محب الدین محمد بن محمد بن محمد بن محمد بن محمد المعروف بہ ابن الشحنة الحلبي (۸۹۰ھ) یہ شرح فصل الغسل تک پانچ جلدوں میں ہے۔

- (۲۰) شرح الہدایۃ: از- شیخ ابوالمکارم احمد بن حسن التبریزی الجار بردی الشافعیؒ (۷۴۶ھ)
- (۲۱) شرح الہدایۃ: از- شمس الدین محمد بن عثمان بن الحریریؒ (۷۲۸ھ)
- (۲۲) شرح الہدایۃ: از- شیخ احمد بن مصطفیٰ المعروف بہ طاش کبریٰ زادہؒ (۹۶۸ھ)
- (۲۳) شرح الہدایۃ: از- شیخ علی بن محمد المعروف بہ مصفکؒ (۸۷۵ھ) ، کتاب البیع تک ہے۔
- (۲۴) شرح الہدایۃ: از- شیخ عبدالحلیم بن محمد المعروف بہ اخی زادہؒ (۱۰۱۳ھ)
- (۲۵) ارشاد الدراية في شرح الہدایۃ: از- شیخ مصلح الدین مصطفیٰ بن زکریا القرمائیؒ (۸۰۹ھ)
- (۲۶) زبدة الدراية شرح الہدایۃ: از- قاضی عبدالرحیم بن علی آلامدیؒ
- (۲۷) شرح الہدایۃ: از- شیخ ابن عبدالحق ابراہیم بن علی الدمشقیؒ (۷۴۴ھ)
- (۲۸) شرح الہدایۃ: از- تاج الدین ابو محمد احمد بن عبدالقادر الحنفیؒ (۷۴۹ھ)
- (۲۹) شرح الہدایۃ: از- سیّد شریف علی بن محمد الجرجانیؒ (۸۱۶ھ)
- (۳۰) سلالۃ الہدایۃ: از- شیخ ابراہیم بن احمد الموصلیؒ ، مذکورہ شرح کا اختصار ہے۔
- (۳۱) الدراية شرح الہدایۃ: از- شیخ ابو عبد اللہ محمد بن مبارک شاہ الملقب بہ معین الہرویؒ
- (۳۲) شرح الہدایۃ: از- شیخ ابوبکر تقی الدین بن محمد الحصنیؒ (۸۲۹ھ)
- (۳۳) شرح الہدایۃ: از- شیخ نجم الدین ابراہیم بن علی الطرسوسی الحنفیؒ (۷۵۸ھ)
- (۳۴) شرح الہدایۃ: از- شیخ حمید الدین مخلص بہ ابن عبد اللہ الہندی الدہلویؒ
- (۳۵) شرح الہدایۃ: از- الہداد جونپوریؒ تلمیذ مولانا عبد اللہ تلیبانیؒ
- تجریّدات الہدایۃ:
- (۱) عدة أصحاب البداية والنهاية في تجريد مسائل الہدایۃ: از- شیخ کمال الدین محمد بن احمد الشہیربہ طاش کبریٰ زادہ الحنفیؒ (۱۰۳۰ھ)
- ”بداية“ میں جو مسائل ، دلائل کے ضمن میں مذکور ہیں ان سب کو دلائل سے مجرد کر کے جمع و مرتب کیا ہے اور حسب ضرورت کہیں کہیں تشریح بھی کی ہے۔

(۲) الرعاية في تجريد مسائل الهداية: از - شيخ ابوالمليح محمد بن عثمان المعروف به ابن الاقرب (۷۷۴ھ)
تخريج احاديث الهداية:

(۱) العناية لمعرفة احاديث الهداية: از - شيخ محي الدين عبدالقادر بن محمد القرشي (۷۷۵ھ)

(۲) نصب الرؤية لاحاديث الهداية: از - شيخ جمال الدين عبدالله بن يوسف الزيلعي (۷۶۲ھ)

(۳) الدراية في منتخب تخريج احاديث الهداية: از شيخ احمد بن علي بن حجر العسقلاني (۸۵۲ھ) یہ زيلعي کی نصب الرؤية کا اختصار ہے۔

(۴) منية الالمی في مافات من تخريج احاديث الهداية للزيلعي: از زين الدين قاسم بن قطلو بغالحنفي، جن احاديث کے بارے میں حافظ ابن حجر نے ”لم اجده“ کہا تھا کہ مجھے یہ احاديث نہیں ملیں علامہ زين الدين نے ان کی بھی تخريج اس میں کر دی ہے۔ (۳۴)

حاصل کلام یہ ہے کہ امام علی بن ابی بکر المرغینانی کی یہ کتاب مستطاب ”الهداية شرح بداية المبتدی“ فقہ کی ایسی جامع کتاب ہے کہ گو اس کی مختصر جلدوں میں علم الفقہ جیسے بحر ذخار کا سمنا مشکل ہے، لیکن ذہن کی جس قدر ورزش اس کی عجیب و غریب سہل و متمتع عبارات سے ہوتی ہے، کسی اور کتاب سے نہیں ہوسکتی، درست سمت سوچنے اور دوسرے کے کلام کے صحیح مطلب کے سمجھنے کا جتنا عمدہ سلیقہ یہ کتاب پیدا کرسکتی ہے، عام کتابوں میں اس کی نظیر پیش کرنا مشکل ہے۔

کسی شاعر نے کیا خوب کہا ہے

إن الهداية كالقرآن قد نسخت

ما صنفوا قبلها في الشرع من كتب

فاحفظ قرأتها والزم تلاوتها

يسلم مقالک من زيغ ومن کذب

(۱۰) تنوير الابصار وجامع البحار:

تعارف مصنف:

آپ کا نام و نسب یہ ہے: محمد بن عبدالله بن احمد خطیب بن محمد خطیب بن ابراہیم خطیب بن خلیل الثمرتاشی الغزی، ”ثمرتاش“ کو میم کے ضمہ اور راء کے سکون کے ساتھ ضبط کیا گیا ہے، خوارزم کے بلادمیں سے ایک قصبہ کا نام ہے۔

آپ اپنے زمانہ کے امام کبیر، فقیہ، قوی الحافظہ، کثیر الاطلاع اور یکتائے روزگار شخصیت کے مالک تھے۔ ابتداء میں علوم کی تحصیل اپنے علاقہ، "غزہ" کے شمس محمد مشرقی مفتی شافیہ اور دیگر اکابر سے کی، پھر قاہرہ چلے گئے اور وہاں صاحب "البحر الرائق شارح کنز الدقائق ابوحنفیہ ثانی شیخ زین الدین ابن نجیم المصری، امیر الدین بن عبدالعالی اور علی بن حنائی سے فقہ کا علم حاصل کیا۔ چنانچہ آپ نے علوم وفنون میں کامل دسترس حاصل کی اور امام کبیر اور مرجع ارباب فتاوی بنے۔

آپ نے بہت عجیب و غریب اور متقن کتابیں تصنیف کیں، جن میں سے ایک "تنویر الابصار وجامع البحار" فقہ میں ہے، جس میں آپ نے نہایت تحقیق و تدقیق سے کام لیا اور اپنی متانت کے سبب شہرہ آفاق ہوئی۔ اسی طرح آپ کی تصانیف میں "معین المفتی" "تحفۃ الأقران" نیز اسکی شرح "موابب الرحمن" "فتاوی مشہورہ" ابن الہمام کی کتاب "زاد الفقیہ" کی شرح نیز "شرح کنز"، "شرح وقایہ"، "شرح وہبانیہ" "شرح يقول العبد" "شرح المنار" "شرح مختصر المنار" "رسالہ عصمت الانبیاء، رسالہ کنائس، رسالہ مزارعت، رسالہ حرمت قراءت خلف الامام، رسالہ تصوف، رسالہ صرف، شرح قطر وغیرہ شامل ہیں، آپ کی وفات ۱۰۰۴ھ/۱۶۷۷ء کو ہوئی۔ (۳۵)

تعارف کتاب:

آپ نے اپنی کتاب "تنویر الابصار" کی خود شرح لکھی اور اس کا نام "منح الغفار" رکھا، علماء کی ایک جماعت نے اس کی شروحات لکھی ہیں، جیسے مفتی شام علامہ علاء الدین محمد بن علی الحصنی المعروف بہ الحصفی (۱۰۸۸ھ/۱۶۷۷ء) نے "الدر المختار فی شرح تنویر الابصار" کے نام سے اور ملاحسین بن اسکندر رومی نزیل دمشق، اور شیخ عبدالرزاق مدرس "مدسہ ناصریہ" نے بھی اس کتاب کی شروح رقم کی ہیں۔

نیز شیخ الاسلام محمد انکوری نے بھی اس پر چند مفید کتب لکھیں اور مصنف کی شرح پر شیخ الاسلام خیرالدین الرملی نے بھی چند حواشی تحریر کئے ہیں۔ (۳۶)

منہج و اسلوب:

صاحب "كشف الظنون" لکھتے ہیں "جمع فیہ مسائل المتون المعتمدة عموماً لمن ابتلى بالقضاء والفتوى، وفرغ من تالفيه في محرم الحرام ۹۹۵ھ، ثم شرحه في مجلدين ضخمين، وسماه منح الغفار" (۳۷)

"آپ نے اپنی اس کتاب میں ان لوگوں کے لیے متون معتمدہ کے مسائل جمع کر دیئے ہیں جو قضاء وفتوی میں مبتلا ہوتے ہیں، آپ اپنی اس تالیف سے محرم

الحرام ۹۹۵ھ کو فارغ ہوئے، پھر آپ نے خود اس کی شرح بھی منح الغفار نام سے دو جلدوں میں کی ہے " نیز ابن عابدین لکھتے ہیں "هو في الفقه جليل المقدار، جم الفائدة، دقق في المسائل كل التدقيق، ورزق فيه السعد، فاشتھر في الآفاق، وهو من انفع كتبه" (۳۸)

"یہ کتاب فقہ میں عظیم قدر و منزلت کی حامل ہے، کثیر الفوائد ہے، مصنف نے مسائل کی خوب چھان پھٹک کی ہے اور اس میں انہیں سعادت نصیب ہوئی ہے، اس وجہ سے یہ کتاب شہرہ آفاق ہوئی، یہ کتاب، آپ کی مفید ترین کتابوں میں سے ہے۔"

حوالہ جات و حواشی

- (۱) الكوثري، محمد زابد بن الحسن، بلوغ الاماني في سيرة الامام محمد بن الحسن الشيباني، مصر، المكتبة الازهرية للتراث، ۱۴۱۸ھ/۱۹۹۸ء، ص ۴
- Al-Kauthari, Muhammad Zahid bin Al-hasan, Bulogh al-Amani fi seerah al-Imam Muhammad bin al-Hasan al-shaibani, Al-Maktabah al-Azhariyyah lil turath, Misr, 1418AH/1998, p4
- (۲) ايضاً ص ۶، ابن عبدالبر، يوسف بن عبدالله، ابو عمر، النمری، القرطبي (م ۴۶۳ھ) الانتقاء في فضائل الثلاثة الائمة الفقهاء، بيروت، دارالكتب العلمية، ص ۱۷۴، ابن خلكان، احمد بن محمد، شمس الدين، ابو العباس، البرمكي، الاربلي (م ۶۸۱ھ)، وفيات الاعيان وانباء ابناء الزمان، بيروت، دار صادر، ج ۴، ص ۱۸۴۔
- Ibn Abd al-Barr, Yousuf bin Abd Allah, Abu Umar, Al-Namari, al-Qurtabi, al-Intiqah fi Fazail al-thalathah al-aimmah al-Fuqaha, Dar al-Kutub al-Ilmiyyah, Bairut, p174; Ibn Khallikan, Ahmad bn Muhammad, Shams al-din, Abu al-Abbas, al-Barmaki, Wafayat al-Ayan wa anba abna al-Zaman, Dar Sadir, Bairut, 4/184
- (۳) الندوی، علی احمد، الدكتور، الامام محمد بن الحسن الشيباني، نابغة الفقه الاسلامي، دمشق، دار القلم، طبع اول ۱۴۱۴ھ/۱۹۹۴ء، ص ۲۷۔
- Al-Nadwi, Ali Ahmad, Al-Imam Muhammad bin al-Hasan al-shaibani-Nabaghah al-Fiqh al-Islami, Dar Al-Qalam, Dimashq, Ed.1, 1414AH/1994, p 27
- (۴) فقير محمد جهلمی، مولوی، حدائق الحنفیہ، کراچی، مکتبہ ربیعہ، ص ۱۵۴۔
- Faqir Muhammad Jehlami, Hadaiq al-Hanafiyyah, Maktabah Rabee'ah, Karachi, 154
- (۵) بلوغ الاماني في سيرة الامام محمد بن الحسن الشيباني، ص ۷، ۸۔
- Buloogh al-Amani fi seerah al-Imam Muhammad bin al-Hasan al-shaibani, p 7,8
- (۶) ابن عبدالبر، يوسف بن عبدالله، النمری، القرطبي (م ۴۶۳ھ) التمهيد لما في الموطأ من المعاني والاسانيد، وزارة عموم الاوقاف والشؤون الاسلامية، طبع ۱۳۸۷ھ ج ۱، ص ۸۳

Ibn Abd al-Barr, Yousuf bin Abd Allah, Abu Umar, Al-Namari, al-Qurtabi, Al-Tamheed lima fi al-Muwatta min al-maani wa al-Asaneed, Wizarah Umoom al-Awqaf wa al-Shuoon al-Islamiyyah, 1387AH, 1/83
(۷) بلوغ الامانی فی سیرۃ الامام محمد بن الحسن الشیبانی، ص ۱۰، ۹۔
Buloogh al-Amani fi seerah al-Imam Muhammad bin al-Hasan al-shaibani, p 9,10

- (۸) ایضاً ص ۱۸، ۱۵۔ Ibid, 15, 18
(۹) ایضاً ص ۲۰ Ibid, 20
(۱۰) حسین بن علی بن محمد، ابو عبد اللہ، الحنفی (م ۴۳۶ھ) اخبار ابی حنیفہ واصحابہ، بیروت، عالم الکتب، طبع دوم، ۱۴۰۵ھ/۱۹۸۵ء، ص ۱۲۸۔
Hussain bin Ali bin Muhammad, Abu Abdullah, al-Hanafi, Akhbar abi Hanifah wa Ashabihi, Aalim al-Kutub, Bairut, Ed. 2nd 1405AH/1985, p 128
(۱۱) بلوغ الامانی فی سیرۃ الامام محمد بن الحسن الشیبانی، ص ۶۲۔ ص ۶۸
Buloogh al-Amani fi seerah al-Imam Muhammad bin al-Hasan al-shaibani, p 62, 68
(۱۲) کاتب چلبی، مصطفی بن عبد اللہ، کشف الظنون عن اسامی الکتب والفنون، بیروت، دار احیاء التراث العربی، ج ۱، ص ۵۶۷، ۵۶۸؛ ابوزہرہ، ابو حنیفہ حیاتہ وعصرہ، آراؤہ وفقہ، دار الفکر العربی، طبع دوم، ۱۳۶۹ھ/۱۹۴۷ء، ص ۲۳۸۔
Katib Chilpi, Mustafa bin Abdullah, Kash al-Zunoon, an Asami al-Kutub wa al-Funoon, Dar Ihya al-Turath al-Arabi, Bairut, 1/567; Abu Zuhrah, Abu Hanifah: Hayatuhu wa Asruhu, Aarauhu wa Fiqhuhu, Dar al-Fikr Arabi, Ed. 2nd, 1369AH/1947, p238
(۱۳) کشف الظنون، ص ۵۶۷۔ ص ۵۷۰۔ Kash al-Zunoon, pp567, 570
(۱۴) ایضاً ص ۵۶۱۔ Ibid, 561
(۱۵) ابو حنیفہ، حیاتہ وعصرہ، ص ۲۴۰، ۲۴۱
Abu Hanifah: Hayatuhu wa Asruhu, pp240,241
(۱۶) ایضاً ص ۲۰۸، ۲۰۹۔ Ibid, 208, 209
(۱۷) بلوغ الامانی فی سیرۃ الامام محمد بن الحسن الشیبانی ص ۶۲۔
Buloogh al-Amani fi seerah al-Imam Muhammad bin al-Hasan al-shaibani, p 62
(۱۸) کشف الظنون۔ ص ۱۵۸۱۔ Kash al-Zunoon, pp 1581
(۱۹) الاصل لمحمد بن الحسن الشیبانی، ج ۱، ص ۱، ۲۔
Muhammad bin Al-Hasan al-Shaibani, Al-Asl, 1/1,2
(۲۰) بلوغ الامانی فی سیرۃ الامام محمد بن الحسن الشیبانی، ص ۶۳۔
Buloogh al-Amani fi seerah al-Imam Muhammad bin al-Hasan al-shaibani, p 63
(۲۱) حدائق الحنفیہ ص ۲۳۱۔

Hadaiq al-Hanafiyyah, p 231

- (۲۲) ابن عابدین، محمد امین بن عمر، دمشق، ردالمحتار علی الدرالمختار، بیروت، دارالفکر، طبع دوم، ۱۴۱۲ھ/۱۹۹۲ء، ج ۱، ص ۶۹۔
- Ibn Abideen, Muhammad Ameen bin Umar, al-Dimashqi, Radd al-Muhtar ala al-Durr al-Mukhtar, Dar al-Fikr Bairut, Ed. 2nd 1412Ah/1992, 1/69
- (۲۳) ابوحنیفہ، حیاتہ وعصرہ لابی زہرہ، ص ۲۴۵۔ Abu Hanifah: Hayatuhu wa Asruhu, p 245
- (۲۴) حدائق الحنفیہ ص ۲۵۶۔ Hadaiq al-Hanafiyyah, p 256
- (۲۵) ایضاً Ibid
- (۲۶) ایضاً، ص ۳۵۷۔ Ibid, 357
- (۲۷) طاش کبری زادہ، احمد بن مصطفیٰ بن خلیل، ابوالخیر (م ۹۶۸ھ)، مفتاح السعادة ومصباح السیادة فی موضوعات العلوم، بیروت، دارالکتب العلمیة، ج ۲، ص ۲۷۳، ۲۷۴۔
- Tash Kubra Zadah, Ahmad bin Mustafa bin Kalil Abu al-Khair, Miftah al-S'adah wa Misbah al-Siyadah fi Mozooat al-Uloom, Dar al-Kutub al-Ilmiyyah, Bairut, 2/273, 274
- (۲۸) ایضاً، ص ۲۳۸۔ Ibid 238
- (۲۹) حدائق الحنفیہ ص ۲۵۹۔ Hadaiq al-Hanafiyyah, p 259
- (۳۰) الزرکلی، خیرالدین بن محمود، دمشق (م ۱۳۹۶ھ)، الاعلام، دارالعلم للملایین، ۲۰۰۲ء، ج ۴، ص ۲۶۶۔
- Al-Zirkali, Khair al-Din bin Mehmood, al-Dimashqi, Al-I'lam, Dar al-Ilm lil Malaiyyeen, 2002, 4/266
- (۳۱) احداثق الحنفیہ ص ۲۶۰۔ Hadaiq al-Hanafiyyah, p 260
- (۳۲) ایضاً Ibid
- (۳۳) کشف الظنون، ج ۲، ص ۲۰۳۱-۲۰۴۰۔ Kash al-Zunoon, 2/2031, 2040
- (۳۴) ایضاً۔ Ibid
- (۳۵) حدائق الحنفیہ ص ۴۱۷، ۴۱۸۔ Hadaiq al-Hanafiyyah, p 417, 418
- (۳۶) ایضاً ص ۴۱۸۔ Ibid 418
- (۳۷) کشف الظنون، ج ۱، ص ۵۰۱۔ Kash al-Zunoon, 1/501
- (۳۸) ردالمحتار علی الدرالمختار لابن عابدین، ج ۱، ص ۱۹۔ Radd al-Muhtar ala al-Durr al-Mukhtar, 1/19